

УДК 821.512.145-32

Р.Ә. Минһажәева

Г. ИБРАҢИМОВНЫҢ «ТАТАР ХАТЫНЫ НИЛӘР КҮРМИ» ӘСӘРЕНЕҢ БЕРЕНЧЕ ВАРИАНТЫНА БЕР КАРАШ

В повести «Судьба татарки» (1910) Г. Ибрагимов ярко высветил проблему социальной и духовной дискриминации женщины в татарском обществе. Главная героиня повести Гульбану, рожденная для любви и семьи, оказавшись в положении женщины-рабыни, вынуждена бежать из семьи, от злой свекрови, ненавистного мужа, в конечном счете и от своего женского начала. Однако Г. Ибрагимов вслед за своими наставниками Ж-Ж. Руссо, Л. Толстым доказывает, что нарушение естественной гармонии не делает человека счастливым. Автор считает, что лишь в равенстве, естественном разделении социальных ролей татарская женщина может обрести подлинное счастье.

Ключевые слова: естественные права человека, дитя природы, гисьянизм, гендерное равенство, романтическое бунтарство, утрата природного естества, освобождение женщины.

Галимжан Ибраһимовның «Татар хатыны ниләр күрми» (1909, 1910) әсәренәң Октябрь инкыйлабына кадәр иҗат ителгән беренче романтик варианты укучылар аудиториясенә нибары 2003 елны гына килеп иреште [Ибраһимов, 2003]. Ә бит, Ф. Мусин искәртүенчә, «революциягә кадәрге татар дөнъясын объективрак сурәтләү ягыннан нәкъ менә беренче вариантлар игътибарга лаек, чөнки ул вакытта әдип әлегә дөнъяны гомуммилли позициядән торып яктырта, шунлыктан аның турында дәрәсрәк фикер йөртә» [Мусин, б. 14].

1929 елда әсәренәң төзәтелгән, өр-яңа сюжетка корылган, социалистик реализм принципларына таянган ахыргы варианты чыккач, кызганыч, беренче басма арткы планга чигенә, «сәнгатьләлеге ягыннан бик зәгыйфь эшләнгән», иҗатының таңы – өйрәнчек чорда язылып, совет чоры

әдәби эшчәнлегенә әзерлек ролен генә үтәрлек дәрәжәдә була.

Бу мәкаләнең максаты – Г. Ибраһимовның «Татар хатыны ниләр күрми» әсәренәң беренче вариантына күзәтү ясау, повестьның әдәби-эстетик табигатен ачу.

Әсәр 1909 елда Уралның Миасс заводында язылып, тәүге тапкыр 1910 елда Башкортстанның Стәрлетамак шәһәрәндәгә «Нур» матбагасында дөнъя күрә. Бу повесть (эмма шул чор әдәбият белеме кануннарына таянып, автор аның жанрын роман дип билгеләгән һәм I басмада ул роман буларак күрсәтелә) әдип иҗатының романтик чорына караган беренче күләмле әсәрләреннән санала.

Г. Ибраһимов бу әсәренәң жирлек итеп, XIX гасырда халкыбыз арасында киң таралган, халыкара сюжетка корылган «Җиде кыз» бәетен алган. Хәтерләсәк, бәеттә җиде татар кызынын

ирләр киеме киеп, туган жирләрәннән качып китүләре һәм бер мәдрәсәдә укып белем алу мажаралары сурәтләнә. Повестьның кереш өлешендә автор татар хатын-кызларының, коллык газапларына түзә алмыйча, энә шул «Жиде кыз» бәетендәгечә, ирләр булып киенеп яшәргә мәжбүр булулары хакында искәртә: «Шул ачы хакыйкәтне мин үзем ике мәртәбә очраттым: берсе – Стәрлетамак өязендә, икенчесе Оренбургта булып, һәр икесе дә егерменче гасырдадыр. Стәрлетамак өязендәгесен тикшергәннән соң, кулыгызга менә шул сәхифәләр караланды» [Ибраһимов, 2003, № 4, б. 81]. Бөек Октябрь инкыйлабыннан соң язылган «Татар хатынының тарихи үсүе» исемле мәкаләсендә ул: «Бу әкият имәс, ул – хәкыйкәт. Миңа үзем, авыр язмышка түзә алмый, ир булып качкан хатын фажиғасенең эчендә булырга туры килгәнә бар» [Ибраһимов, 1984, б. 218], – дип яза.

Шунысын искәртәргә кирәк, XX гасыр башы татар хатын-кызларының үз язмышлары белән килешеп, газап чигеп яшәүләрен дәвам иткән чор өчен сюжет артык романтикалаштырылган, сирәк очрый торган күренеш булып каралырга хаклы.

Повесть саф романтик ки-мәлдә иҗат ителгән. Анда «табигый кеше», рухи хөрлек, шәхес азатлыгы, хатын-кыз бәхете мәсьәләләре француз философы Ж.-Ж. Руссодан килә торган карашлар тәэсирендә бирелә.

Үзәк каһарман Гөлбану романтик герой буларак сурәтләнә. Француз романтизмы буенча

галим Д. Обломиевский романтик каһарманны түбәндәгечә характерлый: «Романтический герой – это человек беспокойный, взволнованный, ищущий, не примирившийся с существующим, устремленный к новому, враждебно относящийся ко всему застоному и косному» [Обломиевский, с. 5]. Образ тудыруда гарәб романтизмы алымнарын да иркен кулланган Г. Ибраһимовның төп каһарманы Гөлбануга романтик геройны характерлаучы барлык сыйфатлар да хас.

Әсәрдә Гөлбануның тормышын шартлы рәвештә өч этапка бүлеп карарга була: I. Балачак, үсмерчак. II. Хатынлык – коллык еллары. III. Ир-Габдулла булып яшәгән чоры.

Гөлбану – Нурий карт белән Фәтхия карчыкның уллары арасында бердәнбер кыз бала. Автор, Гөлбануның балачак-үсмерчак чорын сурәтләгәндә, руссоистларча, аның чын мәгънәсендә «саф табигать баласы» булуына басым ясый. Мәсәлән, кызның, табигать үзе тудырган балчык, туфрак, таш, агач кебек табигый материаллар белән яисә үз куллары белән ясаган уенчыклар белән көннәр бие рәхәтләнеп уйный алуы безнең игътибарны Ж.-Ж. Руссоның педагогик өйрәтмәләренә юнәлтә: «Серебряные, золотые, коралловые бубенчики, граненый хрусталь, всякой цены и всякого вида погребушки – сколько бесполезных и гибельных приборов! Ничего этого не нужно – никаких бубенчиков, никаких погребушек! Маленькие древесные ветки, с плодами и листьями, головка

мака, в которой гремят зерна, со-
лодковый корень, который ребе-
нок может сосать и жевать, будут
забавлять его столько же, сколько
эти великолепные безделушки, и
будут хороши тем, что не станут
приучать его к роскоши с самого
рождения» [Руссо, 1961, с. 67].
Гөлбануның киенүенә килгәндә,
бар нәрсәсә дә купшылыксыз:
өстендә гади бер күлмәк, башын
да яулык-фәләнгә яшерүнең кир-
рәге юк, аягына да чабата-оек
киеп мәшәкәтьләнмәскә була.
Кызның үсеше дә авыл кешесе-
нең табигый тормыш барышы-
на көйләнгән, хезмәткә өйрәнү
дә, яшь үзенчәлеген искә алып,
жиңел генә, уен кебек башкары-
ла. Ун яшты ул инде өй эчендә-
ге вак-төяк хезмәтләрне башкара
башлый, кул эшләрәннән тегәр-
гә, бәйләргә, чигәргә өйрәнә, 13–
14 яшьләрәннән киндер сугарга
керешә. Нәкъ менә бу вакыттан
ул да, башка авыл кызлары кебек,
зур дикъкәт һәм осталык белән
үзенә бирнә эзерли башлай,
гаилә тормышында кирәк була-
чак һәр эшкә өйрәнәп калырга
омтыла.

Гөлбануның тырышлыгы,
эшкә уңганлыгы, авылда иң ал-
дынгы кызлардан саналуы «өмә»-
ләрдә күренә. Кызның, нәрсәгә
алынса да, беренчелекне бир-
мәгәнән күрсәтү максатыннан,
автор бик теләп әсәр тукумасына
ел фасылларына бәйле рәвеш-
тә халкыбызның жырлы-биюле
өмәләрен – этнографик тасвир-
ларны кертеп жибәрә.

Күренеп тора, Г. Ибраһимов
боларның барысын да фольк-
лорчы-этнограф күзлегеннән дә
сурәтләнә: жәй көне – ялан һәм

иген эшләре белән бәйле өмәләр,
көзен – тула басу өмәсе, каз өмә-
се, кышын – өмәләр тынып тор-
ган чорда – аулак өйләргә жы-
елып, күмәкләшәп күңел ачу-
лар һәм башкалар. Гөлбануның
гадәттәгедән үзгә табигать кызы
булуын авторның табигать куль-
тын үзенчә раславында күрәп
була: «Аның табигый булган
бәгъзе бер камәләтенә караган-
да, «табигать бу кызны, үзенә
иң соңгы мәнәратен сарыф итеп
вөжүдә китергәндер» диясе ки-
лерлек, табигатьнең аңарга бир-
гән имтиязларыннан әүвәл күзгә
чалынганы – аның матурлыгы-
дыр, матурлыкта ул авылда бер
иде» [Ибраһимов, 2003, № 4,
б. 88]. Гомумән, Гөлбану – таби-
гать-Ана тудырган иң гүзәл сән-
гать образы итеп бирелә.

Гөлбануның характер таби-
гатендә рухи хөрлек чалымнары,
ирек сөючәнлеккә омтылыш үзен
бик иртә, кыз чактан ук сиздерә
башлавын күрәбез. «Беррәттән
санаганда бу нәрсәләр байтак кү-
ренсә дә, 360 көнне фәкәт шул
кызыклар белән генә уздыру
Гөлбануга авыр, күнелсез тоела
иде. Ул боларны, гадәттә, биклә-
неп ятып та вакытлыгына уен-
га, ирекке чыгарылган кебек хис
кыла иде. Күңеле боларга канә-
гатьсез иде. Күбрәк тели, ирек
сөя иде. Ләкин булмый иде. Ул
болардан калган озын кышның
көннәрен һәм башка фасыллар-
ны, дүрт стена эченә бикләнеп,
ата-анасы күрмәсә, тәрзә аркы-
лы урамга карап үткәргә мән-
күм вә мәжбүр иде» [№ 4, б. 87].

Үзәк каһарманның бире-
леше аша, язучы татар кызла-
рының соңгы чик тыюлыкта

яшәргә мәжбүр булуларын күрсәтә. Югарыда телгә алынган өмә-бәйрәмнәр исә алар өчен бер-раз аралашу мөмкинлегә тудыру, бертөрлө үтүчән тормышларын ямьләндереп жибәрүләре белән дә кадерле.

Нәкъ менә бу чараларда Гөлбануның башка кызлардан аермалы тагы бер һөнәрен күрә алабыз: ул бик оста итеп гармунда уйный. Әүвәл, кызның бала чактан ук абыйларыннан өйрәнеп, бу уен коралында моңлы итеп өздәрәп уйнавы, авыл яшьләренәң аулак өйләрдә үткәрелгән жырлы-биюле уеннарын тагы да ямьләндереп жибәрүгә хезмәт итсә, соңрак ул Гөлбануның бердәнбер дустаны, юлдашына әверелүенә, Габдуллагынын раслаучы дәлил хезмәтен үтәүгә кайтып кала.

Г. Ибраһимов Гөлбануга белем бирү мәсьәләсенә дә руссоистларча якин килә. Үзенәң «Эмиль яисә тәрбия хакында» (1762) китабында француз философы Ж.-Ж. Руссо мондый фикер әйтә: «Женщина должна многому выучиться, но лишь тому, что ей надлежит знать» [Руссо, 1981, с. 555]. Гомумән, аның бу педагогик романында хатын-кыз тәрбиясе турында әйткәннәренәң барысын да гомумиләштерсәк, кыз баланың бөтен зиһенә һәм игътибары, башлыча, аның киләчәктәге төп бурычы – иренә яхшы хатын булу һәм бала тәрбиясе нигезләрен яхшы үзләштерүгә юнәлтеләргә тиеш була.

Күрүебезчә, Гөлбануның алган белем-күнәкмәләре дә Ж.-Ж. Руссо тәгълиматындагы таләпләргә җавап бирә: «Ике бишнәң ун булуын тиз үк белсә дә,

ике унөчнәң егерме алты булуы, утыз белән унбишнәң кырык биш булуы кебек чобалчыкларны, озак исәпләми, чыгара алмый иде. Һәм шулай булуы табигый дә ... чөнки аның башы бу тугрыда һич уйламагандыр ... Бу фәннәрдән нәкыс (кимлек, житешсезлек) булса да, педагогия – бала тәрбиясе фәннәнән хәбәре күп иде... » [Ибраһимов, 2003, № 4, б. 87]. Ихтимал, шул сәбәпле, абыстайда дүрт ел укыгач, «остабикә булмас әле» дип, аны укуыннан да туктаталар.

Мәгълүм булганча, дөнъя һәм рус әдәбияты яссылыгында Г. Ибраһимовның Гөлбануы – саф руссочыл-толстойчыл рухтагы камил герой: ул бары тик мәхәббәт өчен яратылган, эшкә уңган, гаилә тормышына балачактан ук әзерләнгән, белем дә кирәк хәтле генә, өстәвенә, саф авыл кызы – чын гамәлдә табигать баласы. Соңрак мондый рухтагы, «әлифне таяк дип белмәсә дә», гаилә өчен яратылган, үзенәң асыл «кавемен» саклап калган табигый инсанны Г. Ибраһимовның икенче бер күләмле романтик әсәре «Яшь йөрәкләр» (1912) романында Камилә образында очратачакбыз.

Гөлбануның кыз хяәтәннән үк өметләнеп көткән бердәнбер хыялы – яраткан кешесенә кияүгә барып, бәхетле гаилә кору. Әмма, кызганыч, кызның бу теләкләре тормышка ашмый, әтисе Нурый карт, беркем белән дә киңәшләшмичә, аны авылларынан 25 чакрымда урнашкан Курайлы авылына, Зариф байның улы Закирга бирергә карар кыла.

Ноябрь ае – татар авылларында туйлар чоры. Ай ахырында,

кышка аяк басканда, Гөлбануның да туге көтелә. Аның, Закирлар гаиләсенә килен булып төшкәч, чын мәгънәсендә корбанга әвереләчәген, хәятенең фәжигале чоры якынлашуын сюжетка органик рәвештә үрелеп киткән жыйнак табигать сурәтләре дә хәбәр итә. Мәсәлән, туй көн-нәрендәге табигать торышын автор түбәндәгечә тасвирлай: «Кыш, үзенең ак кардан гыйбарәт кәфеннәре белән килеп, бөтен кяинаттан хәятне алмыш, кәфенләмеш иде. Аның дәһшәте һәрнәрсәне дер-дер калтырата иде» [№ 4, б. 95]. Күрүебезчә, табигать манзараларына көтеләчәк хәлләрнең алхәбәрен житкерү кебек мөһим роль йөкләнгән. «Кыш-кәфен» дигән үзенчәлекле чагыштыру-параллелизм алымына мөрәжәгать итү, символик жил, буран образларын эзлекле рәвештә кертеп жиберү болай да шомлы пейзажның гәүдәләнешен тагы да арттырып жиберәләр. Шулай ук автор, романтик язучы буларак, Гөлбануның эчке кичереш-бәргәләнүләре белән табигать арасында тиңләштерүләр үткәрә.

Туй көне белән никах бергә булып, кыздан ризалык сорап торуның кирәген дә тапмыйлар, барысы да әүвәлге гадәт буенча формаль рәвештә башкарыла. Беренче зөфаф кичәсендә үк ул Закирның үзе өчен ят, «чирканчык», хайвани табигатьле зат икәннен күрәп, күңеле һәм тәне белән кабул итмәсә дә, шәрәк хатын-кызының канына сеңгән сабырлыгы, ата кеше сүзенә булган хөрмәте, ир-атка булган ихтирамлы мөнәсәбәте аны буйсы-

нырга өнди. Ата кешенең карарын, нинди булуга карамастан, аяк астына салып таптау аның өчен ят нәрсә. Гөлбануны да, беренче нәүбәттә, ата-анасына булган хөрмәт-ихтирамы, язмышы белән килешергә, иренә тулаем буйсынырга мәжбүр итә.

Шулай итеп Гөлбану торышында хатынлык-коллык чоры башлана. Килен булып төшкәч, ул чын мәгънәсендә хокуксыз инсанга әверелә. «Хәзерге хәле белән кызлык чагын чагыштырып караганда, кызлык – хөрлек, киленлек – коллык, диярлек иде. Аңарга һичбер илтифат, игътибар юк, яшь килен булгач, ул хокуксыз ... һәркемнән түбән... һәркемгә мөхкүм иде. һәркем аңарга эмир, хаким була, һәркем аны жиңә һәм жигә иде» [№ 4, б. 102].

Гаделсез хатынлык чоры торышының төп лейтмотивы булып елау мотивы калкулаша. Әсәрдә беренче тапкыр Гөлбану Закирга кияүгә барачагын белгәч елый башлай һәм шуннан башлап күз яше аның даими юлдашына әверелә. «...кызының риза булмыйча көн-төн елаганын Фәтхия карчык Нурыйга әйтеп, Нурый моны үз күзгә белән күрсә дә, һичбер йомшармады» [№ 4, б. 94]. «Гөлбану, Фәрит мулланың кызы Нәфисә дусына елап, аның аркылы Фәриткә үзенең риза түгеллеген белдерсә дә, аннан да һичбер файда чыкмады» [№ 4, б. 94]. «Аның күз яше кыйммәт, дип, берәү дә игътибарга алмады» [№ 4, б. 94]. «Күзгә даими агар чишмә хәлен алып, көн-төн ул гүзәл күзләрдән алсу йөзен каплап энже бөртекләре түгелә иде. Ул һаман еглый гына иде. Ләкин бу яшьләр

файда бирмәде» [№ 4, б. 94]. «Еглап башы да каткан иде» [№ 4, б. 97]. «Еглау гадәте озатылган һәр кызда да бар... ләкин бигрәк мәнфүр күргәнгә, Гөлбанунуң еглавы дәхи башка, дәхи моң иде» [№ 4, б. 100]. «Аның аяныч хәле һәм күз яше берәүгә дә кыйммәт түгел ... берәүнең дә мәрхәмәт хисен уятмый иде. Еглаганын күрсәләр, анарга бик залиманә тавыш белән:

– Сидермә күзеңне!.. – дип кенә куялар иде» [№ 4, б. 102].

«Тыштан никадәрле белдермәскә тырышса да, эченнән һәр заман еглый яна ... көя иде» [№ 4, б. 103]. «... ихтыярсыз аның күзеннән мөлдер-мөлдер яшыләр тәгәрәп, йөзеннән эз салып китәләр, ул аларны тыймый, еглый иде» [№ 4, б. 103]. «Аулак тапса, мотлак еглый, Аллага зарыйлык кыла, ялвара үлем дә сорый иде» [№ 5, б. 125]. Бите карачкыл-сарыга әйләнәп, күзләре эчкәрәк баткан, караган саен бер аянычлык хис кылына, “минем еглыйсым килә”, дигән бер күренеш сизелә иде» [№ 4, б. 103]. «Гөлбанунуң күз яше берәүгә дә кыйммәт түгел... Жылап жаны чыксын, аны химаяче юк... булса да булдыра алмыйлар... » [№ 5, б. 126]. «Ул дәхи еглады. Бусы зәһәрле дә... агулы да иде» [№ 5, б. 126].

Еш кулланыла торган сентименталь-романтик мотив буларак, елау – Гөлбанунуң бик хисчән, нечкә күңелле, башка персонажлардан кискен аерылып торучы образ икәнлеген баян итү белән бергә, укучыда да Гөлбануну ихлас күңелдән яклау теләге уятмый кала алмый.

Гөлбануга каршы куелган Закирның үтә дә тискәре персонаж икәннен күрсәтү өчен Г. Ибраһимов натуралистик алымнарның ике төренә дә – натурализм-фотографизм, натурализм-биологизмга мөрәжәгать итә. Әйтик, бар яктан килгән Гөлбану янында физиологик-биологик алым белән гәүдәләндерелгән Закир образы укучыда нәфрәт хисе уята, Гөлбанунуң хәлен тагы да кызганычрак итә: «... колга кебек озын буге, кап-кара шадра, кашсыз вә чобар йөзе белән күренеп, агач кебек куллары белән кысып, сөйкемсез иреннәре белән үбә башлагач, Гөлбанунуң күңелендәгә нәфрәт вә кәраһәт (чиркану) бигрәк артты» [№ 4, б. 97]. Ә инде Закирның соңгы тапкыр исереп кайткандагы халәтен, бар килеш-килбәтен күрсәтүдә натуралистик тасвирлау иң югары ноктасына житә: «Закир бик нык исерек иде. Күзене адәм куркырлык рәвешле кызыл кан баскан, йөзе тузан, пычрак, авызы күбекле иде» [№ 5, б. 127]. «Төн буена шулай үзенең сасы, нәжесле тыны-сулышы белән жанны рәнжетеп, Фәтхия әбинең кадерләп үстергән назлы, иркәле Гөлбанусының кечек авызы, кызыл иреннәреннән аракы аңкып торган пычрак, сасы, күбекле, селәгәйле авызы белән үбеп, суырып жирәндереп чыкты. Закир йоклап киткәнче үзенең аракылы, селәгәйле, пычрак, күбекле авызын Гөлбанунуң кыйммәтле авызыннан алмады. Үпте.. Суырды. Болар Гөлбануну чиктән тыш жирәндерде, биздерде. Аның бөтен жаны, күңеле жирәнә, косасы килә иде» [№ 5, б. 127–128].

Өч еллык киленлек хяте Гөлбануның табигый яшәшән, билгеле, бик нык жимерә. Тикмәгә Г. Ибраһимов, кызның кияүдәге хәлен жан асрауга тиң икәнән күрсәтү өчен экзистенциаль әдәбиятның лексик чараларына – бер синонимик ояга кергән экспрессив фиғыльләргә мөрәжәгать итмәгән: *изелә; яна; көя; өзелә; сызлана; борчыла; газәплана; кыйнала; тиргәлә; ялвара; үлем сорый.*

Әнә шундый авыр пычрак тормышта бәрелеп-сугылып яшәүче Гөлбану, тәмам сабыры калмагач, Закирның чираттагы көчле котыруыннан соң качарга ният кыла. Бу мизгелдә аның күңелендә ике төрле фикер-хис көрәше бәрелешә: беренчесе – *Акыл-хис* – «Син китәргә, качарга тиеш» дисә, икенчесе – *Өмет* – «Түз әле.. бәлки төзәлер», дип китмәскә өнди. «Хиссият аның тора алырлык тәкате калмаганына ышандырды» [№ 5, б. 126]. Һәм патриархаль аң белән тере инсанның бәхеткә булган табигый омтылышы коллизиясендә *Акыл-хис* жиңеп чыга.

Әйе, мең төрле газәпларга түзү, бертуктаусыз уйланулар, кипмәгән күз яшьләре, төп героиняны катарсис хәленә житкерә, характерына гыйсьянчылык оеткысы сала. Гыйсьянчылыкның көчле тәәсирендә ул, Сабира-Закир хакимлегеннән качып, көтмәгәндә, танышлары Галиулла белән Шәрифәләргә ияреп, туган иленнән Троицк якларына чыгып китә. Жаны сөймәгән, тискәре ирлек сыйфатларына гына ия ире Закир, усаллыгы белән дан тоткан каенанасы Сабира-лар йортында кыйналып, рәнже-

телеп, хокуксыз яшәүгә тәмам сабырлыгы калмагач, рәхимсез патриархаль кануннарға каршы гамәл кылырга мәжбүр була. Каһарман холкындагы шушы сыйфатларны күздә тотып, совет чорының күренекле әдәбият галиме Г. Халит Гөлбануны «бунтарь героиня» дип атый [Халит, б. 132]. Аның шәкерте Ф. Бәширов та бу фикерне кире какмый: «...1909 елда тәмам ителгән “Татар хатыны ниләр күрми” повестенда кимсетүләргә түзә алмыйча, өеннән качып китеп, ирләр киemenдә ил гизәргә жөрәт иткән горур Гөлбану шул гыйсьянчылыкның беренче чаткылары булды» [Бәширов], – ди. Тәнкыйтьче Ф. Галимуллин да: «Г. Ибраһимовның Зәкие (“Зәки шәкертнең мэдрәсәдән куылуы”), Гөлбануы (“Татар хатыны ниләр күрми”) шулай ук гыйсьянчы героилардан саналырга хаклы» [Галимуллин, б. 23] – дип искәртә.

Автор Гөлбану төпләнгән Сөләйман авылы тирәсе табигатенең матурлыгын руссочыл-романтик рухта тасвирлый, саф табигать күренешләрен, андагы күчмә тормышны идеаллаштыра: «Тирә-ягы гомумән урман вә тау булганга, мәнзара табигыйясе фәүкыльгадә (гадәттән тыш) гүзәл булып, әһалисе (иясе, халкы) гомумән башкорттыр. Бу башкортларда жир, су, урман, агач, бик хисапсыз күп булып, бу елларга кадәр авыл авылга бүленмәгән иде» (№ 5, б. 129). «Мондагы табигый күренешләренң гүзәллеге адәмне хәйран итәдер. Кайда карасаң да, ямь-яшел агач белән капланган өлкән вә биек-биек таулар, урманнар,

коргыйлар, акланнар, жимешле агачлар арасыннан, таш эченнән шылдыр-шылдыр агып яткан көмеш кебек елгалар адәмнең мэхәббәтен жәлеп итә... рэхәт вә шатлык бирә... уйлата... уйгатадыр. Ләкин башкорт моны сизми, ул йоклый гына... <...> Монда хәят мөхарәбәсе (сугыш) юк, икътисадый жәһәтәннән кайгы-хәсрәт тә күрми, тыныч рэхәт яшиләр. Гали матлаблар (телә-нелгән, таләп ителгән), уку вә укытулар өчен баш вату күптән юк» [№ 5, б. 129–130].

Әмма, Гөлбану иркен сулыш алырга да өлгерми, аңа икенче тапкыр ир хатыны булу эзерләнеп куелган була. Илле биш яшьлек башкорт бае Солтан Гөлбану табигатенә бөтенләй дә туры килми: «Бик юан корсаклы, калын гәүдәле, урта буйлы, ифрат сиез, кып-кызыл йөзле, чал сакаллы...» [№ 5, б. 130].

Икенче ире караклар кулыннан вафат булгач, аны өченче мәртәбә 11 яшьлек сабийга (!) – Солтанның энесенә хатын булырга күндерәләр. Ояты, көлке-леге, хурлыгы белән монысы, алдагы ике никахка караганда да авыррак, аянычлырак булып чыга: «Оят... намуска авыр, өзелә, өзгәләнә... әллә нишли иде. Тыштан белдермәсә дә, эчендә утлар яна иде... көя... еглый... ватыла иде» [№ 5, б. 131]. Бу өченче очракта Г. Исхакыйның «Башкорт бәхете» хикәясендәге кебек халәт барлыкка килә.

Мәгълүм булганча, өч ир белән дә Гөлбану бәхетле була алмый: физиологик-женси табигате, саф йөрәге, жаны аларның барысын да кире кага.

Әсәрдәге ир-ат женесенә хатын-кыздан һәрьяклап өстенлеге, хатыннар затына карата булган чиктән ашкан мәрхәмәтсезлеге, үз вәкаләтләрен арттырып жибәрү гадәте борын-борынгыдан килгән, үзгәртеп булмас хәл кебек кабул ителә.

Гөлбануның ирләре: беренчесе – сасы, эчкече ... ; икенчесе – карт, юан корсаклы, шәһвәт-пәрәст (женси дәрәтле); өченчесе – балигъ булмаган сабий. «Ир – хатын» мөнәсәбәтенең өч төрле моделендә дә хатын-кызның теләге, жәмгыятьтәге роле ирләренекенә караганда диаметрль капма-каршы. Шуңа да Гөлбану табигатынең аны хатын-кыз итеп яратуына ләгънәт укып, ирләр рәтенә күчәргә ният кыла.

XX гасыр ахырында – XXI гасыр башында кеше женесенә биологик һәм социаль мәгънәләрен аерып күрсәтү максатыннан, әдәбият белемендә дә *гендер* төшенчәсе активлашып китте. (Бу төшенчәне – женесенә ижтимагый конструкциясен фәнгә Америка психоаналитигы Роберт Столлер кертте.)

Әлеге теория хатын-кыз мәсьәләсен бары тик женес теориясе күзлегеннән генә караудан баш тарта; кешелек жәмгыяте өчен бик тә актуаль булган хатын-кыз проблемасын ижтимагый яшәешнең төрле аспектларында яктыртуны зарури дип саный.

Г. Ибраһимов үзенә «Татар хатыны ниләр күрми» повестендә ук инде хатын-кызлар белән ир-атларның социаль статус буенча мөнәсәбәтләрен, аларның жәмгыятьтә тоткан урыннарын

гендер теориясе нигезендә гәү-дәләндерә. Әмма язучы женесләр мәсьәләсенә бик тә үзенчәлекле якын килә: кешенең табигый асылы югалуын, әхлакый яктан гарипләнүен руссочыл фикерләр яссылыгында сурәтли. Социаль-әхлакый гаделсезлекләр роман каһарманы Гөлбануны хатыннар-коллар даирәсеннән аерылып, киём алыштырып кына булса да ирләр-хужалар сафына басарга мәжбүр итә. Чөнки, хатын-кыз булып калса, ул ир-ат халкы тарафыннан эзәрлекләнep яшәячәген яхшы аңлый.

Бу хәлләрдән котылуның бердәнбер чарасы буларак, сюжет тудыручы төп мотив – качу мотивы калкулаша.

Шулай итеп патриархаль яшәү кануннары Гөлбануны иленнән, усал каенанасыннан, явыз ирдән, хәтта үз-үзеннән – хатын-кыз женесе вәкиле булудан да качарга мәжбүр итә. Гөлбану, табигатьнең аны хатын-кыз итеп яратканлыгына ризасызлык белдереп, гыйсьянлыкның иң югары баскычына күтәрелә, аның тормышында ирлек – Габдуллалык чоры башлана.

Чәчен кисеп, хатыннар киём ташлап, ирләр сыйныфына күчүенә хатын үзе дә таң кала: «Ул үзен һәм башлаган фәүкыльгадә (гадәттән тыш) эшен тәмам аңлап, батырлыгына хәйран калмыш иде. Ышанасы килми... әллә бу төшемме? Әллә хыялымы... дидер иде» [№ 5, б. 132].

«Отсутствие гармонии в мире и с миром неизбежно вело героя к душевному разладу. Наиболее острой формой выражения этого разлада становятся образы

двойников. Раздвоенность героя кажется самому себе одновременно и самим собой и кем-то совершенно другим, чужим», – дип искәртә әдәбиятчы Н.П. Кубарева [Кубарева, с. 228]. Фикерләр бәхәсе, төрле уйлар көрәше (аң агымы) Гөлбануның эчке дөньясын тәмам яулап алалар.

Инсанның романтиклар яратып тасвирлый торган эчке дөньясы, рухи халәтендәге бу икеләнүләр, шул ук вакытта үз-үзенә гайре табигый кыюлыгына хәйран калу – Гөлбануга коллык богауларын өзү юлына басарга этәргеч бирә.

Һичшиксез, нәкъ менә бу эчке самимилек Г. Ибраһимов Гөлбануның да тәвәккәллеген, кыюлыгын ашландырып жиберә. Вакыйгалар динамикасында физик яктан нык изелгән Гөлбануның рухи эчке халәтендәге бу бозык жәмгыять кануннарына каршы барырлык көчнең әкрәләп өлгерүенә, ахыр чиктә, тышка бәреп чыгуына шаһит булабыз. Галим Д.Д. Обломиевский хаклы искәрткәнчә: «Үзенә яшәргә хокукын дәлилләү өчен, күнеле яхшы кеше бәхәсләшергә, көрәшергә, һөжүмгә күчәргә, кыю һәм тәвәккәл булырга, гыйсьян һәм протест белдерүче вәкилгә әверелергә тиеш» [Обломиевский, с. 5].

Ижтимагый һәм көндәлек яшәштә женесне алыштырып, Габдулла булып яшәү дәрәжәләрек, отышлырак күренсә дә, нәкъ менә рухи сафлык, әсәрдән аңлашылганча, Гөлбануның тулы хокукы ир булып яшәвенә киртә була. Женесен алыштырып яшәү ялганын ул эчке күнеле, сизгер йөрәгә белән һич кенә дә кабул

итә алмый. Табигый бөтенлектән һәм бердәмлектән төшөп калу аны хәсрәтле уй-кичерешләргә этәрә. Бердәнбер дустина, юлдашына әверелгән гармун, аның сагышлы моңы бу сагынуларны тагы да көчәйтә генә. Күңеле түрәндә кайнаган хисләр ташкыны, еш кына, үткәндәге кызык дәверенә, ата-анасы йортына алып кайта. Ахыр чиктә, аның табигый «жирсүе» (туган туграгына тартылуы), тумыштан кыз булып яратылганлыгы жиңеп чыга. Шул сәбәпләр аркасында әнисе Фәтхияләргә фатирга кәргән «Габдулла» үзенә артык сагышлы, моңсу йөзә һәм гайрә табигый тотышы белән өй тирәсендәге хатын-кызларда шик-шөбһә уята.

Белүебезчә, «Жиде кыз» бәетендә егетләренәң, асылда, кызлар затыннан булуы мунчада ачыла. «Ир-егет Габдулла»ның да Гөлбану булуы, татар халык бәетләрендәгечә, мунчада фаш ителә.

Әсәренәң 1929 елда язылган укучыга яхшы таныш икенче вариантында Гөлбануның язмышы фаҗигале рәвештә суга батып үлүе белән тәмамланса, тәүге вариант исә төп каһарманның үзенә табигый асылына – Гөлбанулыгына кайтуы белән төгәлләнә.

Шулай итеп, Г. Ибраһимов «Татар хатыны ниләр күрми» әсәрендә хатын-кызның табигый асылына мөрәҗәгать итеп, аның табигатьнең аерылгысыз өлеше булуын исбатлый. Гөлбану язмышы мисалында, соңгы чара буларак, табигый гармониягә каршы бару хисабына да тулы бәхеткә ирешеп булмау күрсәтелә.

Изтыйраб-мәшәкәтләргә тару чорында язылганга күрә, романда туры мәгънәдә әйтелмәсә дә, хатын-кыз азатлыгы проблемасының социаль һәм милли азатлык мәсьәләсе белән тыгыз бәйләнгән күрәбез. Хатын-кыз затына карата булган бу коточкыч газаплардан бары тик бердәм рәвештә, ижтимагый эчтәлекле гендер юлы белән, табигать-Ана күрсәтмәләрен дә искә алып хәрәкәт иткәндә генә котылырга мөмкиндер.

Иң мөһиме: Г. Ибраһимов өчен кеше – үзенә асылы, физик үзенчәлекләре, хисләре, теләк-омтылышлары белән иң беренче нәүбәттә табигать баласы. Аның каһарманы Гөлбану табигый һәм ижтимагый стихияләре эчендә калган. Аларның дисгармониясе кешене фаҗигагә китерә. Гөлбану да үзенә саф, гайрә табигый сыйфатлары аркасында гадел булмаган җәмгыять шартларында меңләгән татар хатыннары кебек яшәүдән баш тарта.

Нәтиҗәдә, җәмгыять белән каршылыкка кәргән көчле русочыл образ – романтик ялгызак Гөлбану образы тудырыла.

Соңрак 1929 елда язылган II вариантта исә Г. Ибраһимов, образ иҗат иткәндә, русочыл «табигый кеше»не идеаллаштырудан читләшә, герой иң беренче чиратта, җәмгыять тудырган социаль зат булып калкулаша. Октябрь инкыйлабына кадәр татар хатын-кызларының язмышын чиктән тыш бәхетсез итеп сурәтләү – большевикларның бары тик җәмгыятькә генә хезмәт итүче азат совет хатын-кызын тәрбияләү идеалларына да җавап бирә иде.

Әдәбият

- Бәширов Ф.К.* XX йөз башы татар прозасы. Казан: Фикер, 2002.
- Галимуллин Ф.Г.* Табигыйлеккә хилафлык. Казан: Татар. кит. нәшр., 2004.
- Ибраһимов Г.* «Татар хатыны ниләр күрми» (Роман. Беренче басма) // *Мирас*. 2003. № 4 (137). Б. 81–105; № 5 (138). Б. 123–139.
- Ибраһимов Г.* Әсәрләр: тугыз томда. Т. 7: тарихи хезмәтләр (1911–1927) / томны төзүче, текст, искәrmә һәм аңлатмаларны әзерләүче С.Х. Алишев. Казан: Татар. кит. нәшр., 1984. 218 б.
- Кубарева Н.П.* Романтизм // Основы литературоведения: учеб. пособие для филол. ф-тов пед. ун-тов / под общ. ред. В.П. Мещерякова. М.: Московский Лицей, 2000.
- Мусин Ф.М.* Г. Ибраһимов иҗатын өйрәнүнең торышы һәм бурычлары // Галимҗан Ибраһимов һәм хәзерге заман: тууына 115 ел тулуга багышланган фәнни конференция материаллары. Казан: Фикер, 2002.
- Обломиевский Д.Д.* Французский романтизм: очерки. М.: ОГИЗ: Гослитиздат, 1947.
- Руссо Ж.-Ж.* Избранные сочинения: в 3 т. Т. I: Об искусстве и литературе. Поэзия. Драматургия. Философская сказка. Педагогический роман / сост. и автор вступ. ст. И.Е. Верцман; худ. Е. Коган. М.: ГИХЛ, 1961.
- Руссо Ж.-Ж.* Педагогические сочинения: в 2 т. / под ред. Г.Н. Джибладзе; сост. А. Н. Джурицкий. М.: Педагогика, 1981. Т. I.
- Татар халык иҗаты: бәетләр / томны төзүчеләр: Ф.В. Әхмәтова, И.Н. Надиров, К.Б. Җамалетдинова. Казан: Татар. кит. нәшр., 1983. 156 б.
- Халит Г.* Чынлык һәм гүзәллек гармониясе: (Г. Ибраһимовның эстетик карашлары үсешен күзәтү тәҗрибәсеннән) // *Казан утлары*. 1977. № 3. 132 б.

Минһажева Рәзилә Әбүзәр кызы,
филология фәннәре кандидаты,
Яр Чаллы педагогия көллияте укытучысы
kamiloi@mail.ru